



8 жніўня дзяццэзіяльны санктуарый Езуса Журботнага ў Росі прыняў шматлікіх пілігрымаў з Гродна, Свіслачы, Шылавічаў, Ваўкавыска, а таксама з іншых месцаў Гродзенскай дзяццэзіі і іншых дзяццэзій Беларусі. Упершыню сёлета была арганізавана пешая пілігрымка Масты–Рось. Найбольш хвалючым стаў уваход пілігрымаў у санктуарый і хвіліна асабістай малітвы, калі кожны можа даверыць Богу свае справы. Не менш узрушваючым быў і момант, калі перад уваходам у святыню гродзенскія пілігрымы ляглі крыжам на асфальце.

У гэтыя, здаецца, найважнейшыя хвіліны пілігрымавання ў вачах многіх можна было ўбачыць слёзы радасці. У гэтых слязах, нават у хлопцаў, заўважалася вялікае ўзрушэнне. Пасля пройдзеных кіламетраў, пасля цяжкай дарогі і доўгага чакання сустрэчы, Езус Міласэрны з вышыні алтара глядзіць на кожнага пілігрыма, пранікаючы сваім позіркам у душу чалавека... † Вячэрнюю св. Імшу для пілігрымаў узначаліў біскуп Юзаф Станеўскі.

“Мы прыходзім у гэты санктуарый як да крыніцы, каб зачарпнуць чыстай вады, каб узмацніць і адчуць нашу годнасць Божага дзіцяці”, – адзначыў біскуп у гаміліі. Разважаючы над цярпеннем Езуса Хрыста, а таксама над людскім цярпеннем, іерарх дадаў: “З Хрыстом усё мае сэнс, а менавіта момант цярпення, пакуты і смерці”. Паводле слоў біскупа, сэнс пакуты і людскога цярпення варта шукаць у крыжы Хрыста, які з’яўляецца “тварам неспасцігальнай любові Бога да чалавека”.

Затым пілігрымы выслухалі канферэнцыю, якую да прысутных скіраваў кусташ санктуарыя кс. Чэслаў Паўлюкевіч. Святар заахвоціў вернікаў адкрыцца на Божэ дзеянне, каб Святы Дух знайшоў сваё месца ў іх сэрцах і кожны дзень вёў іх дарогай збаўлення.



Адарацыя Найсвяцейшага Сакраманту і акт аддання Найсвяцейшай Панне Марыі завяршылі першы дзень урачыстасцей у санктуарыі.

9 жніўня ўрачыстую святую Імшу для шматлікіх пілігрымаў ўзначаліў ардынары дзяцэзіі кс. бп Аляксандр Кашкевіч. У Імшы ўдзельнічалі вернікі з розных месцаў дзяцэзіі, частка з якіх прыйшла ў пешых пілігрымках.

Звяртаючыся да пілігрымаў, іерарх адзначыў, што жыццё чалавека – гэта пастаянная пілігрымка. “Праз наша зямное пілігрымаванне нам трэба заслужыць вечнае жыццё”, – дадаў біскуп. Іерарх назваў санктуарый “духоўным санаторыем”, бо тут можна знайсці ўсё, што патрэбна для душы і цела. “Езус Хрыстус з сумным тварам глядзіць сёння на ўсіх нас, якія Яго тут адведваюць, і кажа нам: «Вучыцеся ад Мяне, бо Я ціхі і пакорны сэрцам»”, – сказаў гродзенскі ардынары.

Біскуп Аляксандр на заканчэнне сёлетніх урачыстасцей у санктуарыі Езуса Журботнага ў Росі адзначыў, што хацеў бы, каб да цудатворнай фігуры Езуса, вядомай сваімі ласкамі ўжо больш за 400 гадоў, скіроўваліся вернікі ў пешых і аўтобусных пілігрымках з усіх парафій дзяцэзіі і з-за мяжы.

“Я прагну, каб сюды пілігрымавала ўся дзяцэзія”, – падкрэсліў гродзенскі ардынары.

Кусташ санктуарыя кс. Чэслаў Паўлюкевіч падзякаваў усім пілігрымам за прынятую працу пілігрымавання і запэўніў, што дзверы санктуарыя заўсёды адчынены, а таксама заахвоціў наведваць гэтае святое месца часцей.

Апошнім пунктам урачыстасцей стаў канцэрт гурта супольнасці Душпастарства студэнцкай і працуючай моладзі “OPEN” Гродзенскай дзяцэзіі, падчас якога пілігрымы праслаўлялі Бога праз спеў.